



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

DATE: 27-03-2024

പ്രധാനവാർത്തകൾ

1. ഒന്നാംഘട്ട ലോക്സഭാ തിരഞ്ഞെടുപ്പ് നടക്കുന്ന ബിഹാർ ഒഴികെയുള്ള സംസ്ഥാനങ്ങളിൽ നാമനിർദ്ദേശ പത്രിക സമർപ്പിക്കാനുള്ള സമയപരിധി ഇന്ന് അവസാനിച്ചു.
2. കേരളം ഉൾപ്പെടുന്ന രണ്ടാംഘട്ട ലോക്സഭാ തിരഞ്ഞെടുപ്പിനുള്ള വിജ്ഞാപനം നാളെ പുറപ്പെടുവിക്കും.
3. ലോക്സഭാ തിരഞ്ഞെടുപ്പിന് നല്ലൂന്ന പരസ്യങ്ങൾക്ക് മീഡിയ സർട്ടിഫിക്കേഷൻ ആൻഡ് മോണിറ്ററിംഗ് കമ്മിറ്റിയുടെ അംഗീകാരം വാങ്ങണമെന്ന് മുഖ്യ തിരഞ്ഞെടുപ്പ് ഓഫീസർ.
4. വിദ്യാർത്ഥികളുടെ അക്കാദമിക നിലവാരം മെച്ചപ്പെടുത്താനുള്ള പഠന പിന്തുണ പരിപാടിയുടെ കരട് പൊതുവിദ്യാഭ്യാസ വകുപ്പ് പ്രസിദ്ധീകരിച്ചു.
5. കേരള കലാമണ്ഡലത്തിൽ മോഹിനിയാട്ടം പഠിക്കാൻ ആൺകുട്ടികൾക്കും അനുമതി നൽകാൻ തീരുമാനം.
6. ഐ.പി.എല്ലിൽ ഇന്ന് സൺറൈസേഴ്സ് ഹൈദരാബാദും മുംബൈ ഇന്ത്യൻസും ഏറ്റുമുട്ടും.

\*\*\*\*\*

---

## തിരഞ്ഞെടുപ്പ് - ഒന്നാം ഘട്ടം

ഒന്നാംഘട്ട ലോക്സഭാ തിരഞ്ഞെടുപ്പ് നടക്കുന്ന ബിഹാർ ഒഴികെയുള്ള സംസ്ഥാനങ്ങളിൽ നാമനിർദ്ദേശ പത്രിക സമർപ്പിക്കാനുള്ള സമയപരിധി ഇന്ന് അവസാനിച്ചു. 17 സംസ്ഥാനങ്ങളിലെയും നാല് കേന്ദ്രഭരണ പ്രദേശങ്ങളിലെയും 102 ലോക്സഭാ മണ്ഡലങ്ങളിലാണ് ഏപ്രിൽ-19 ന് ആദ്യഘട്ടത്തിൽ വോട്ടെടുപ്പ്.

\*\*\*\*\*

## തിരഞ്ഞെടുപ്പ് - രണ്ടാം ഘട്ടം

കേരളം ഉൾപ്പെടുന്ന രണ്ടാം ഘട്ട ലോക്സഭാ തിരഞ്ഞെടുപ്പിനുള്ള വിജ്ഞാപനം നാളെ പുറപ്പെടുവിക്കും. 12 സംസ്ഥാനങ്ങളിലെയും ഒരു കേന്ദ്രഭരണ പ്രദേശത്തെയും 89 സീറ്റുകളിലേക്കാണ് രണ്ടാം ഘട്ടത്തിൽ വോട്ടെടുപ്പ് നടക്കുക. കേരളത്തിലെ 20 സീറ്റുകൾ , കർണാടകയിലെ 14 സീറ്റുകൾ, രാജസ്ഥാനിലെ 13 സീറ്റുകൾ അടക്കമുള്ളവയിലാണ് ഈ ഘട്ടത്തിൽ തിരഞ്ഞെടുപ്പ്. ഏപ്രിൽ 4 വരെ പത്രിക സമർപ്പിക്കാൻ അവസരം ഉണ്ടായിരിക്കും. ഏപ്രിൽ 26 നാണ് രണ്ടാം ഘട്ട വോട്ടെടുപ്പ് നടക്കുക.

\*\*\*\*\*

## മണ്ഡലങ്ങളിലൂടെ - ആലപ്പുഴ - ഇൻ്റോ

ആലപ്പുഴ ജില്ലയിലെ ലോക്സഭാ മണ്ഡലങ്ങളിലെ ആദ്യഘട്ട പ്രചാരണം പുരോഗമിക്കുന്നു. പ്രമുഖ പാർട്ടികളുടെ സ്ഥാനാർത്ഥികളും പാർട്ടി പ്രവർത്തകരും പ്രചാരണ രംഗത്ത് സജീവമാണ്.

---

വിശദാംശങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ. രവീകുമാർ ....

(വോയ്സ്)

\*\*\*\*\*

### രാഹുൽഗാന്ധി വയനാട്ടിലേക്ക്

മുതിർന്ന കോൺഗ്രസ് നേതാവ് രാഹുൽഗാന്ധി അടുത്തമാസം മൂന്നിന് വയനാട്ടിലെത്തി നാമനിർദ്ദേശ പത്രിക സമർപ്പിക്കും. തുടർന്ന് റോഡ് ഷോയും ഉണ്ടാകും. സി.പി.ഐ നേതാവ് ആനി രാജ , ബി.ജെ.പി സംസ്ഥാന അധ്യക്ഷൻ കെ. സുരേന്ദ്രൻ എന്നിവരാണ് വയനാട് ലോക്സഭാ മണ്ഡലത്തിൽ മത്സരിക്കുന്ന മറ്റ് പ്രമുഖർ.

\*\*\*\*\*

### വി ശിവൻകുട്ടി

ഒന്നുമുതൽ ഒൻപതാം ക്ലാസ് വരെയുള്ള കുട്ടികളുടെ അക്കാദമിക നിലവാരം മെച്ചപ്പെടുത്താൻ പൊതുവിദ്യാഭ്യാസ വകുപ്പ് വാർഷിക പരീക്ഷയെ അടിസ്ഥാനമാക്കി ആരംഭിച്ച പഠന പിന്തുണ പരിപാടിയുടെ കരട് SCERT വെബ്സൈറ്റിൽ പ്രസിദ്ധീകരിച്ചു. ഏപ്രിൽ 10 വരെ അഭിപ്രായങ്ങൾ അറിയിക്കാമെന്ന് മന്ത്രി വി ശിവൻകുട്ടി അറിയിച്ചു. എല്ലാ കുട്ടികളുടെയും അക്കാദമിക നിലവാരം ഗുണമേന്മയുള്ളതാക്കാൻ വേണ്ടിയാണ് ഈ പരിപാടി നടപ്പിലാക്കുന്നത്. ഏപ്രിൽ മാസം പ്രാഥമിക പ്രവർത്തനങ്ങൾ ആരംഭിച്ച് ജൂൺ രണ്ടാമത്തെ ആഴ്ചയിൽ പൂർത്തിയാക്കുന്ന രീതിയിലാണ് ആദ്യ ഘട്ടം വിഭാവനം ചെയ്യുന്നത്.

\*\*\*\*\*

### മാസപ്പടി കേസ് - ഇ.ഡി

മാസപ്പടി കേസിൽ അന്വേഷണം ആരംഭിച്ച് എൻഫോഴ്സ്മെന്റ് ഡയറക്ടറേറ്റ്. ഇ.ഡി.യുടെ കൊച്ചി യൂണിറ്റാണ് അന്വേഷണം നടത്തുന്നത്. എക്സലോജിക് സൊല്യൂഷ്യൻസ് എന്ന കമ്പനി, സി.എം.ആർ.എൽ. എന്ന സ്വകാര്യ കമ്പനിയിൽ നിന്ന് നൽകാത്ത സേവനത്തിന് പ്രതിഫലം കൈപ്പറ്റിയെന്ന ഇൻററിം സെറ്റിൽമെന്റ് ബോർഡിന്റെ കണ്ടെത്തലാണ് മാസപ്പടിവിവാദത്തിന് തുടക്കമിട്ടത്. മുഖ്യമന്ത്രി പിണറായി വിജയന്റെ മകളായ വീണ വിജയന്റെ ഉടമസ്ഥതയിലുള്ളതാണ് എക്സലോജിക് സൊല്യൂഷ്യൻസ്. കേന്ദ്ര സർക്കാരിന്റെ സീരിയസ് ഫ്രോഡ് ഇൻവെസ്റ്റിഗേഷൻ ഓഫീസിന്റെയും ആദായ നികുതി വകുപ്പിന്റെയും റിപ്പോർട്ടിന്റെ അടിസ്ഥാനത്തിലാണ് നടപടി.

\*\*\*\*\*

### തിരഞ്ഞെടുപ്പ് - പരസ്യങ്ങൾക്ക് അംഗീകാരം

ലോക്സഭാ തിരഞ്ഞെടുപ്പിന് സംസ്ഥാനതലത്തിൽ രാഷ്ട്രീയപാർട്ടികളും സംഘടനകളും നൽകുന്ന ദൃശ്യ, ശ്രവ്യ പരസ്യങ്ങൾക്ക് മീഡിയ സർട്ടിഫിക്കേഷൻ ആൻഡ് മോണിറ്ററിംഗ് കമ്മിറ്റിയുടെ അംഗീകാരം വാങ്ങണമെന്ന് മുഖ്യ തിരഞ്ഞെടുപ്പ് ഓഫീസർ അറിയിച്ചു. ജില്ലാതലത്തിൽ സ്ഥാനാർത്ഥികളും വ്യക്തികളും നൽകുന്ന തിരഞ്ഞെടുപ്പ് പരസ്യങ്ങൾക്ക് ജില്ലാതല മീഡിയ സർട്ടിഫിക്കേഷൻ ആൻഡ് മോണിറ്ററിംഗ് കമ്മിറ്റിയുടെ അംഗീകാരമാണ് വേണ്ടത്.

\*\*\*\*\*

### വോട്ടിങ് യന്ത്രം - റാൻഡമൈസേഷൻ

ലോക്സഭാ തിരഞ്ഞെടുപ്പിൽ കോട്ടയം, കോഴിക്കോട് ജില്ലകളിലെ നിയോജകമണ്ഡലങ്ങളിൽ വോട്ടിംഗ് യന്ത്രങ്ങളുടെ ആദ്യഘട്ട റാൻഡമൈസേഷൻ നടന്നു. കേന്ദ്ര തിരഞ്ഞെടുപ്പ് കമ്മീഷന്റെ വെബ് ആപ്ലിക്കേഷനായ ഇ.വി.എം. മാനേജ്മെന്റ് സിസ്റ്റം മുഖേനയാണ് ഓരോ നിയമസഭാ നിയോജകമണ്ഡലത്തിലേയ്ക്കുമുള്ള വോട്ടിംഗ് യന്ത്രങ്ങളുടെ റാൻഡമൈസേഷൻ നടന്നത്.

\*\*\*\*\*

### കലാമണ്ഡലം - ഇൻട്രോ

കേരള കലാമണ്ഡലത്തിൽ മോഹിനിയാട്ടം പഠിക്കാൻ ആൺകുട്ടികൾക്കും അനുമതി. കലാമണ്ഡലം ഭരണസമിതി യോഗത്തിലാണ് നിർണായക തീരുമാനം.

കൂടുതൽ വിവരങ്ങളുമായി ആകാശവാണി തൃശൂർ ജില്ലാ പ്രതിനിധി ഭരിത പ്രതാപ്.....

(വോയ്സ്)

\*\*\*\*\*

### സത്യഭാമ- പരാതി

ജാതീയമായി അധിക്ഷേപിക്കാൻ ശ്രമിച്ചുവെന്ന് കാട്ടി നർത്തകി സത്യഭാമയ്ക്കെതിരെ പോലീസിൽ പരാതി നൽകി ആർ.എൽ.വി രാമകൃഷ്ണൻ. ചാലക്കുടി ഡിവൈഎസ് പി ക്കാണ് പരാതി നൽകിയത്. വീഡിയോ ലിങ്ക് പോലീസിന്

---

കൈമാറി.

\*\*\*\*\*

### ഐ.പി.എൽ

ഐപിഎൽ ക്രിക്കറ്റിൽ ഇന്ന് സൺറൈസേഴ്സ് ഹൈദരാബാദും മുംബൈ ഇന്ത്യൻസും ഏറ്റുമുട്ടും. ഹൈദരാബാദിലെ രാജീവ് ഗാന്ധി രാജ്യാന്തര സ്റ്റേഡിയത്തിൽ വൈകിട്ട് 7.30 നാണ് മത്സരം.

\*\*\*\*\*

### മനുഷ്യാവകാശ കമ്മീഷൻ

മനുഷ്യാവകാശ സംരക്ഷണത്തിൽ കേരളത്തിന്റെ പ്രവർത്തനങ്ങൾ മാതൃകാപരമാണെന്ന് നാഗലൻറ് മനുഷ്യാവകാശ കമ്മീഷൻ അഭ്യക്ഷൻ ജസ്റ്റിസ് എസ്. സെർത്തോ. സംസ്ഥാന മനുഷ്യാവകാശ കമ്മീഷനിലെ പ്രവർത്തനങ്ങൾ മനസ്സിലാക്കുന്നതിന് കമ്മീഷൻ ആസ്ഥാനത്ത് എത്തിയ അദ്ദേഹം കമ്മീഷൻ അംഗങ്ങളുമായി ചർച്ച നടത്തി.

\*\*\*\*\*

### വേനലവധി

മധ്യ വേനലവധിക്കായി സംസ്ഥാനത്തെ സ്കൂളുകൾ ഇന്ന് അടച്ചു. ഹയർസെക്കന്ററി പരീക്ഷകൾ ഇന്നലെ പൂർത്തിയായി. ഒമ്പതാം ക്ലാസുവരെയുള്ള പരീക്ഷകൾ ഇന്ന് അവസാനിച്ചതോടെയാണ് മധ്യവേനലവധിക്ക്

---

തുടക്കമായത്. കോളേജുകളും മറ്റ് ഉന്നത വിദ്യാഭ്യാസ സ്ഥാപനങ്ങളിലും നാളെ മുതൽ അവധി ആരംഭിക്കും.

\*\*\*\*\*

### പെസഹ വ്യാഴം

ലോകമെമ്പാടുമുള്ള ക്രൈസ്തവർ നാളെ പെസഹവ്യാഴം ആചരിക്കും. യേശുക്രിസ്തുവിന്റെ അവസാന അത്താഴ സ്മരണയായാണ് പെസഹ ആചരിക്കുന്നത്. ചടങ്ങുകൾ അർദ്ധരാത്രിവരെ നീളും. ക്രിസ്തുവിന്റെ കുരിശു മരണത്തിന്റെ സ്മരണയിൽ മറ്റുന്നാളാണ് ദുഃഖ വെള്ളി ആചരണം. ഞായറാഴ്ചയാണ് ഈസ്റ്റർ.

\*\*\*\*\*

### തലശ്ശേരി തഹസീൽദാർ

പെസഹ വ്യാഴം, ദുഃഖ വെള്ളി ദിവസങ്ങളിൽ വില്ലേജ് ഓഫീസ് ജീവനക്കാർക്ക് നിബന്ധിത ഡ്യൂട്ടിക്ക് ഉത്തരവ് നൽകിയെന്ന രീതിയിലുള്ള പ്രചാരണം വസ്തുതാ വിരുദ്ധമാണെന്ന് തലശ്ശേരി തഹസീൽദാർ അറിയിച്ചു. സർക്കാർ കുടിശ്ശിക ഈ മാസം മാർച്ച് 31 ന് മുമ്പ് പിരിച്ചെടുക്കുന്നതിന്റെ ഭാഗമായി അവധി ദിവസങ്ങളിലും ജാഗ്രത വേണം എന്ന സദുദ്ദേശത്തോടുകൂടിയുള്ള നിർദ്ദേശം ആണ് നൽകിയതെന്നും അദ്ദേഹം വ്യക്തമാക്കി.

\*\*\*\*\*

### തെക്കൻകുരിശുമല രണ്ടാംഘട്ട തീർത്ഥാടനം

തിരുവനന്തപുരം ജില്ലയിലെ തെക്കൻകുരിശുമല 67-മത് തീർത്ഥാടനത്തിന്റെ രണ്ടാംഘട്ടം നാളെ ആരംഭിക്കും.

---

പെസഹ വ്യാഴം, ദുഃഖ വെള്ളി, ദിവസങ്ങളിൽ നടക്കുന്ന തീർത്ഥാടനത്തിനു വേണ്ടിയുള്ള ഒരുക്കങ്ങൾ ക്രമീകരിച്ചിട്ടുണ്ട്. നാളെ വെളുപ്പിന് 5 മണി മുതൽ സംഗമവേദിയിൽ നിന്ന് മലയിലേക്ക് വിശ്വാസികൾ കുരിശിന്റെ വഴി ആരംഭിക്കും.

\*\*\*\*\*

### കൊല്ലം തിരഞ്ഞെടുപ്പ് - എൻ.ഡി.എ

വോട്ടുഭ്യർത്ഥിക്കാൻ കൊല്ലം ചന്ദനത്തോപ്പ് ഗവ. ITI ൽ എത്തിയ NDA സ്ഥാനാർത്ഥി കൃഷ്ണകുമാറിനെ SFI പ്രവർത്തകർ തടഞ്ഞത് സംഘർഷത്തിനും കയ്യാങ്കളിക്കും ഇടയാക്കി. എസ് എഫ് ഐ പ്രവർത്തകരെ പ്രതിരോധിക്കാൻ എബിവിപി പ്രവർത്തകർ സംഘടിച്ചതോടെയാണ് സംഘർഷമുണ്ടായത്.

\*\*\*\*\*

### സിഎസ്ഐആർ-എൻഐഐഎസ്ടി

രോഗകാരികളായ ആശുപത്രി മാലിന്യങ്ങൾ ജൈവവളമാക്കുന്ന നൂതന സംവിധാനം അവതരിപ്പിച്ച് സിഎസ്ഐആർ-എൻഐഐഎസ്ടി. ഒരു കിലോഗ്രാം മെഡിക്കൽ മാലിന്യം മൂന്ന് മിനിറ്റ് കൊണ്ട് കാർഷികാവശ്യത്തിന് അനുയോജ്യമായ സോയിൽ അഡിറ്റീവായി മാറ്റിയെടുക്കാൻ സാധിക്കുന്ന ഉത്പന്നമാണ് വികസിപ്പിച്ചെടുത്തത്.

\*\*\*\*\*

\*\*\*\*\*

\*\*\*\*\*